

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ತಿಸ್ರೊ ಆಯ್ತಾರ್ 15 ಮಾರ್ಚ್ 2020

ಪ್ರಸ್ತಾವನ್:

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಹ್ಯಾ ಎವ್ಕರಿಸ್ತಾಚ್ಯಾ
ಮೆಜಾ ಭಂವಾರಿಂ ಸಾಂಗಾತಾ ಜಮ್ಲ್ಯಾಂವ್.

ಆಯ್ಚಿ ದೇವ್‌ಸ್ತುತಿ ಆಮ್ಕಾಂ ಸಾಸ್ಣಿಕ್ ಜಿವಿತಾಚಿ ತಾನ್
ಭಾಗಂವ್ಚಿ ಝರ್ ದಾಕವ್ನ್ ದಿಂವ್ಚಾ ಜೆಜುಚಿ ವಳಕ್ ಕರ್ನ್ ದಿತಾ.

ಜೆಜು ಥಂಯ್ ಆಸಾ ಆಮ್ಚಾ ಜಿವಿತಾಚಿ ಭರ್ತಿ ಆನಿ ತಾಚೆ
ಮಾರಿಫಾತ್ ಮಾತ್ರ ಆಮಿ ಸಾಸ್ಣಿಕ್ ಜಿಣಿಯೆಚಿ ವಾಟ್ ಚುಮ್ಕುಂಕ್
ಸಾಧ್ಯ್ ಆಸಾ.

ಸಂಸಾರಿ ಸಂಗ್ತಿಂಚಿ ತಾನ್ ಭಾಗಂವ್ಕ್ ಆನಿ ಜಿವಿತಾಚೆ
ಝರಿಚೆಂ ಉದಕ್ ಸದಾಂಚ್ ಪಿಯೆಂವ್ಕ್ ಗರ್ಜ್ ಆಸ್ಲಿ ಕುರ್ಪಾ
ಹ್ಯಾ ಮಿಸಾ ವೆಳಾರ್ ಮಾಗ್ಲ್ಯಾಂ.

ಬಾವಾಧ್ಯಾಂಚಿ ಪ್ರಾರ್ಥನಾಂ

1. ಬಾಪಾ, ತುಜ್ಯಾ ಪುತಾ ಜೆಜುಚಿ ಖರಿ ವಳಕ್ ಲೋಕಾಕ್ ದಿಂವ್ಚಾ ಪವಿತ್ರ ಸಭೆಚ್ಯಾ ವಡಿಲಾಂಕ್ ತುಜ್ಯಾ ದೈವಿಕ್ ಝರಿಚೆ ಸಕ್ತೆನ್ ಭರ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ತುಜ್ಯಾ ಪುತಾನ್ ದಾಕವ್ನ್ ದಿಲ್ಲೆ ಸತಾ ನಿತಿಚೆ ವಾಟೆನ್, ಆಮ್ಚಾ, ರಾಜಕೀಯ್ ಮುಖೆಲ್ಯಾಂನಿ ಚಲೊನ್, ಲೋಕಾಚ್ಯಾ ಬರೆಪಣಾ ಖಾತಿರ್ ನಿಸ್ವಾರ್ಥಪಣಾನ್ ವಾವುರ್ನ್, ಶಾಂತಿ ಸಮಾಧಾನಾಚೆಂ ರಾಜ್ ಬಾಂಧುನ್ ಹಾಡುಂಕ್ ಗರ್ಜ್ ಆಸ್ಚಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

3. ಸಮೆಸ್ತ್ ಕ್ರಿಸ್ತಾಂವಾಂನಿ ರಾಗ್, ದ್ವೇಷ್, ಮೊಸೊರ್, ಹಗೆಂ, ದುಬಾವ್ ಪಯ್ಸ್ ಕರುನ್ ಮಾಯಾ ಮೊಗಾನ್ ಜಿಯೆವ್ನ್ ತುಜ್ಯಾ ಪುತಾಚೆ ಖರೆ ಸಾಕ್ಷಿ ಜಾಯೆಂ ತುಜಿ ಕುರ್ಪಾ ತಾಂಚೆರ್ ವೋತ್ ಮ್ಹಣ್ ಮಾಗ್ತಾಂವ್.

4. ಹ್ಯಾ ದಿಸಾಂನಿ ಪರೀಕ್ಷಾ ಬರಂವ್ಚಾ. ಆಮ್ಚಾ ಭುರ್ಗ್ಯಾಂಕ್ ತುಜ್ಯಾ ಹಾತಿಂ ಸಮರ್ಪಿತಾಂವ್, ತಾಂಚ್ಯಾ ವಾವ್ರಾಕ್ ಫಾವೊ ತೊ ಫಳ್ ಲಾಭಯ್ ಮ್ಹಣ್ ಮಾಗ್ತಾಂವ್.

5. ಅತ್ಮಿಕ್ ಜಿಣಿಯೆಚಿ ಸುಕಿದಾಡ್ ಭೊಗ್ಚಾ, ಎವ್ಕರಿಸ್ತಾಂತ್ ಆನಿ ಮಾಗ್ಣ್ಯಾಂತ್ ವಾಂಟೆಲಿ ಜಾಂವ್ಕ್ ಆಳ್ಸಾಯ್ ದಾಕಂವ್ಚಾ ಆಮ್ಚಾ ಫಿರ್ಗಜೆಚ್ಯಾ ಭಾವಾಂ ಭಯ್ಣಿಂಕ್ ತುಜೆ ಕುರ್ಪೆನ್ ಭರ್, ತಾಂಚಿ ಆತ್ಮಿಕ್ ತಾನ್ ಆನಿ ಭುಕ್ ಚಡಯ್ ಆನಿ ತಾಂಕಾಂ ಉರ್ಬೆಸ್ತ್ ಕ್ರಿಸ್ತಾಂವಾಂ ಕರ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸರ್ವಾಂನಿಂ ಹ್ಯಾ ಪವಿತ್ರ ಬಲಿದಾನಾಂತ್ ಫಾವೊ ತೆ ರಿತಿನ್ ವಾಂಟೆಲಿ ಜಾವ್ನ್, ಎವ್ಕರಿಸ್ತಾಚೊ ಫಳ್ ಆಮ್ಚಾ ದಿಸ್ಪಡ್ತ್ಯಾ ಜಿಣಿಯೆಂತ್ ಭೊಗುಂಕ್ ಗರ್ಜ್ ಆಸ್ಚಿ ಜಿವಿತಾಚಿ ಝರ್ ಆಮ್ಕಾಂ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ತಿಸ್ರೊ ಆಯ್ತಾರ್ 15 ಮಾರ್ಚ್ 2020

ಪಯ್ಲೆಂ ವಾಚಪ್

ನಿರ್ಗಮನ್ ಪುಸ್ತಕಾಂತ್ಲೆಂ ವಾಚಪ್

ಪೂಣ್ ಥಂಯ್ ಲೋಕ್ ಉದಕ್ ನಾಸ್ತಾನಾ ತಾನೆನ್ ವಳ್ವಳ್ಳೊ, ಆನಿ ಮೊಯ್ಜೆ ವಿರೋಧ್ ಶಿಣ್ ಉಲೊವ್ನ್ ಸಾಂಗಿಲಾಗ್ಲೊ: “ಆಮಾಂ ತುವೆಂ ಎಜಿಪ್ತಾಂತ್ಲಿಂ ಕಿತ್ಯಾಕ್ ಭಾಯ್ರ್ ಹಾಡ್ಲಿಯ್? ಆಮಿ ಆಮ್ಚ್ಯಾ ಭುರ್ಗ್ಯಾಬಾಳಾಂ ಆನಿ ಜಾನ್ವಾರಾಂ ಸಾಂಗಾತಾ ಹಾಂಗಾ ತಾನೆನ್ ಮರ್ಚೆ ಖಾತಿರ್?” ಮೊಯ್ಜೆನ್ ಸರ್ವೆಸ್ಪರಾಕ್ ಬೋಬ್ ಮಾರ್ಲಿ ಆನಿ ಮ್ಹಳೆಂ: “ಹ್ಯಾ ಲೊಕಾಕ್ ಹಾಂವೆಂ ಕಿತೆಂ ಕರ್ಚೆಂ? ಆನಿ ಥೊಡ್ಯಾ ವೆಳಾನ್ ತಿಂ ಮ್ಹಾಕಾ ಫಾತ್ರಾಂವ್ಚ್ಯಾರ್ ಆಸಾತ್!” ತೆದ್ನಾ ಸರ್ವೆಸ್ಪರಾನ್ ಮೊಯ್ಜೆಕ್ ಮ್ಹಳೆಂ: “ಇಸ್ರಾಯೆಲಿತಾಂಚ್ಯಾ ಥೊಡ್ಯಾ ಮಾಲ್ಗಡ್ಯಾಂಕ್ ಫೆವ್ನ್ ಲೊಕಾ ಮುಕ್ಲ್ಯಾನ್ ಚಲ್; ನೀಲ್ ನ್ಹಂಯ್ಕ ಮಾರ್ಲಿ ತಿ ಬೆತ್ಯಾಟಿ ಹಾತಾಂತ್ ಧರ್ ಆನಿ ವಚ್. ಹಾಂವ್ ಹೊರೆಬಾಚ್ಯಾ ಖಡ್ವಾಚೆರ್ ತುಜ್ಜೆ ಮುಕಾರ್ ಉಬೊ ರಾವ್ತಲೊಂ. ಖಡ್ವಾಕ್ ಮಾರ್ ಆನಿ ಲೊಕಾನ್ ಪಿಯೆಂವ್ಚೆ ಖಾತಿರ್ ತಾಂತ್ಲೆಂ ಉದಕ್ ಭಾಯ್ರ್ ಸರ್ತಲೆಂ. ಇಸ್ರಾಯೆಲಿತಾಂಚ್ಯಾ ಮಾಲ್ಗಡ್ಯಾಂ ಮುಕಾರ್ ಮೊಯ್ಜೆನ್ ತಶೆಂಚ್ ಕೆಲೆಂ. ತಾಣೆಂ ತ್ಯಾ ಜಾಗ್ಯಾಕ್ ಮಾಸ್ತಾ ಆನಿ ಮೆರಿಬ್ತಾ ಮ್ಹಣ್ ನಾಂವ್ ದಿಲೆಂ, ಕಿತ್ಯಾಕ್ ಇಸ್ರಾಯೆಲಿತಾಂನಿ ಥಂಯ್ ರುಗ್ಣೆಂ ಕೆಲೆಂ ಆನಿ ಸರ್ವೆಸ್ಪರಾಚಿ ಪರಿಕ್ವಾ ಕೆಲ್ಲಿ ಮ್ಹಣುನ್: “ಸರ್ವೆಸ್ಪರ್ ಆಮ್ಚೆ ಮಧೆಂ ಆಸಾಗಿ ನಾ?”

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ರೋಮಾಗಾರಾಂಕ್ ಬರಯಿಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ಭಾವಾರ್ಥಾ ವರ್ವಿಂ ಆಮಿ ನಿತಿವಂತ್ಪಣ್ ಜೊಡ್ಲಾಂ ಆಸ್ತಾಂ, ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾ ಉದೆಶಿಂ ಆಮಿ ಆತಾಂ ದೆವಾ ಥಂಯ್ ಶಾಂತಿನ್ ಚಿಯೆತಾಂವ್. ಆಮಿ ಆತಾಂ ಆಸ್ಲಲ್ಯಾ ಕುರ್ಪೆಚ್ಯಾ ಪಾಂವ್ಡ್ಯಾರ್ ಆಮಿ ಪಾವಾಶೆಂ ಆಮ್ಕಾಂ ವಾಟ್ ವೆಲ್ಲಿ ಜೆಜು ಕ್ರಿಸ್ತಾನ್‌ಚ್; ಆನಿ ತಾಚೇಚ್ ಉದೆಶಿಂ ದೆವಾಸವೆಂ ಆಮ್ಕಾಂ ವೈಭವ್ ಲಾಭ್ತಲೊ ಮ್ಹಣ್ ಭರ್ವಸೊ ಧರ್ನ್ ಉಲ್ಲಾಸ್ ಪಾವ್ತಾಂವ್.

ಅಸಲೊ ಭರ್ವಸೊ ಆಮ್ಕಾಂ ನಿರಾಶಿ ಕರಿನಾ; ಕಿತ್ಯಾಕ್ ಆಪ್ಲೆಂ ದೆಣೆಂ ಮ್ಹಣ್ ಆಮ್ಕಾಂ ದಿಲ್ಲ್ಯಾ ಪವಿತ್ರ್ ಆತ್ಮ್ಯಾ ಮುಖಾಂತ್ ದೆವಾನ್ ಆಪ್ಲೊ ಮೋಗ್ ಆಮ್ಚ್ಯಾ ಕಾಳ್ಜಾಂನಿ ಧಾರಾಳ್ ವೊತ್ಲಾ. ಕಿತ್ಯಾಕ್ ಆಮ್ಕಾಂ ಆನಿಕ್‌ಯೀ ಕಿತೆಂಚ್ ಕರುಂಕ್ ಸಕತ್ ನಾತ್ಲಲ್ಯಾ ಕಾಳಾರ್, ಕ್ರಿಸ್ತಾನ್ ತಾಚೊ ನೆಮ್ಲಲೊ ವೇಳ್ ಪಾವ್ತಚ್, ಬೊಟ್ಯಾಂ ಖಾತಿರ್ ಆಪ್ಲೊ ಜೀವ್ ದಿಲೊ. ಏಕ್ ವರ್ತ್ಯಾ ಮನ್ಯಾ ಪಾಸತ್ ಮೊರೊಂಕ್ ಕೊಣ್‌ಯೀ ಎಕ್ಲೊ ಮುಖಾರ್ ಸರ್ಲ್ಯಾರ್‌ಯೀ ಸರ್ಲೊ. ಪುಣ್ ನಿತಿವಂತ್ ಮನ್ಯಾ ಪಾಸತ್ ಸಸಾರಾಯೆನ್ ಮೊರೊಂಕ್ ಕೊಣ್ ತೊ ತಯಾರ್? ಪುಣ್ ಆಮಿ ಪಾತ್ಕಿ ಆಸ್‌ಲ್ಲ್ಯಾಂವ್ ತೆದ್ನಾ ಕ್ರಿಸ್ತ್ ಆಪ್ಲೆ ಖಾತಿರ್ ಮೆಲೊ ಆನಿ ಹಾಚೆ ವರ್ವಿಂ ದೆವಾನ್ ಆಪುಣ್ ಕಿತ್ಲೊ ಆಪ್ಲೊ ಮೋಗ್ ಕರ್ತಾ ತೆಂ ದಾಖೊವ್ನ್ ದಿಲೆಂ.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ತಿಸ್ರೊ ಆಯ್ತಾರ್ 15 ಮಾರ್ಚ್ 2020

ಶುಭ್‌ವಾರ್ತಾ

ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಸಾಮಾರಿಯಾಂತ್ಲ್ಯಾ ಸಿಖಾರ್ ನಾಂವಾಚ್ಯಾ ಏಕ್ ಶಹರಾಂತ್ ತೊ ಪಾವ್ಲೊ. ಜಾಕೊಬಾನ್ ಆಪ್ಲ್ಯಾ ಪುತಾ ಜುಜೆಕ್ ದಿಲ್ಲ್ಯಾ ಜಾಗ್ಯಾ ಲಾಗ್ತೆಲೊ ಗಾಂವ್ ತೊ. ಥಂಯ್ ಜಾಕೊಬಾಚಿ ಬಾಂಯ್ ಆಸ್ಲಿ. ಜೆಜು ಪಯ್ಲೆಚೆ ಪುರಾಸಣೆನ್ ಆಯ್ಲೊ ತಸೊಚ್ ತ್ಯಾ ಬಾಂಯ್ಚ್ಯಾ ಕಾಟ್ಕಾರ್ ಬಸ್ಲೊ. ಸುಮಾರ್ ದೊನ್ವಾರಾಂಚೊ ವೇಳ್ ತೊ. ತೆದ್ವಾಂ ಸಾಮಾರಿಯಾಚಿ ಏಕ್ ಸ್ತ್ರೀ ಥಂಯ್ ಉದಕ್ ವೊಡುಂಕ್ ಆಯ್ಲಿ. ಜೆಜುನ್ ತಿಚೆಲಗಿಂ ವಿಚಾರ್ಲೆಂ: “ಮ್ಹಾಕಾ ಪಿಯೆಂವ್ಕ್ ಇಲ್ಲೆಂ ಉದಕ್ ದೀ.” (ತಾಚೆ ಶಿಸ್ ಖಾಣ್ ಮೊಲಾಕ್ ಘೆಂವ್ಕ್ ಮ್ಹಣ್ ಶಹರಾಕ್ ಗೆಲ್ಲೆ.) ತಿಣೆಂ ಮ್ಹಳೆಂ: “ತುಂ ಜುದೆವ್, ಆನಿ ಹಾಂವ್ ಏಕ್ ಸಾಮಾರಿಯಾಗಾರ್, ತರ್ ತುವೆಂ ಮ್ಹಜೆಲಾಗಿಂ ಪಿಯೆಂವ್ಕ್ ಮಾಗ್ಚೆಂ ಮ್ಹಳ್ಯಾರ್‌ಯೀ ಕಶೆಂ?” (ಜುದೆವಾಂಕ್ ಆನಿ ಸಾಮಾರಿಯಾಗಾರಾಂಕ್ ಎಕಾಮೆಕಾ ಪಂಗ್ತಿ ಸಂಪರ್ಕ್ ನಾತ್‌ಲ್ಲೊ.) ಜೆಜುನ್ ತಿಕಾ ಜಾಪ್ ದಿವ್ನ್ ಮ್ಹಳೆಂ: “ದೆವಾಚೆಂ ದೆಣೆಂ ಮ್ಹಳ್ಯಾರ್ ಕಿತೆಂ, ಆನಿ ತುಜೆಲಾಗಿಂ ಪಿಯೆಂವ್ಕ್ ವಿಚಾರ್ತಾ ತೊ ಕೊಣ್- ಇತ್ಲೆಂ ತುಂ ಸಮ್ಜಲ್ಲಿಯ್ ಜಾಲ್ಯಾರ್, ತುಂಚ್ ತಾಚೆಲಾಗಿಂ ಮಾಗ್ತಿ ಆಸ್ಲಿಯ್; ಆನಿ ತೊ ತುಕಾ ರ್ಪುರಿಚೆಂ ಉದಕ್ ದಿತೊ ಆಸ್ಲೊ.” ಸ್ತ್ರೀಯೆನ್ ತಾಕಾ ಮ್ಹಳೆಂ: “ಸಾಯ್ಬಾ, ತುಜೆಲಾಗಿಂ ಕೊಳ್ಳೊ ನಾ; ಬಾಂಯ್‌ಯೀ ಬರಾಬರ್ ಗೂಂಡ್ ಆಸಾ. ತರ್ ತುಜೆಲಾಗಿಂ ರ್ಪುರಿಚೆಂ ಉದಕ್ ಖಂಯ್ಚೆಂ? ಆಮ್ಕಾಂ ಹಿ ಬಾಂಯ್ ದಿಲ್ಲಿ ಆಮ್ಚ್ಯಾ ಪುರ್ವಜಾ ಜಾಕೊಬಾನ್. ತೊ, ತಾಚಿಂ ಭುರ್ಗಿಂಬಾಳಾಂ ಆನಿ ತಾಚಿಂ ಗೊರ್ವಾಂಪಸ್ತ್ರಾಂ ಹೇಚ್ ಬಾಂಯ್‌ಚೆಂ ಉದಕ್ ಪಿಯೆಲ್ಲೆಂ. ತಸಲ್ಯಾ ಪುರ್ವಜಾ ಪ್ರಾಸ್ ತುಂ ವರ್ತೊಗಾಯ್ ಕಿತೆಂ?” ಜೆಜುನ್ ಜಾಪ್ ದಿಲಿ: “ಹೆಂ ಉದಕ್ ಪಿಯೆಲ್ಲೊ ಹರೈಕ್ಲೊ ಪರ್ತ್ಯಾನ್ ತಾನೆತಾ. ಪುಣ್ ಹಾಂವ್ ದಿತಾಂ ತೆಂ ಉದಕ್ ತಾಚೆ ಭಿತರ್ ಏಕ್ ರ್ಪುರ್ ಜಾವ್ನ್, ಸಾಸ್ಣಿಕ್ ಜಿವಿತಾಕ್ ಉಮಾಳುನ್ ವ್ಹಾಳ್ತಲೆಂ.” ತಿ ಸ್ತ್ರೀ ತಾಚೆಲಗಿಂ ಮ್ಹಣಾಲಿ: “ಸಾಯ್ಬಾ, ದೀ ಮ್ಹಾಕಾ ಹೆಂ ಉದಕ್. ತವಳ್ ಮ್ಹಾಕಾ ತಾನ್ ಲಾಗ್ತಿನಾ; ಆನಿ ಉದಕ್ ವೊಡುಂಕ್ ಹಾಂಗಾ ಯೆಂವ್ಕಿಯೀ ಪಡ್ಚೆನಾ.” ಜೆಜುನ್ ತಿಕಾ ಮ್ಹಳೆಂ: “ವಚ್, ತುಜ್ಯಾ ಘೊವಾಕ್ ಆಪೊವ್ನ್ ಹಾಡ್ಚೆ ಯೆ.” ತಿಣೆಂ ಜಾಪ್ ದಿವ್ನ್ ಮ್ಹಳೆಂ: “ಮ್ಹಾಕಾ ಘೊವ್ ನಾ.” ಜೆಜು ತಿಕಾ ಮ್ಹಣಾಲೊ: “ತುಕಾ ಘೊವ್ ನಾ ಮ್ಹಣುನ್ ತುಂ ಸಾಂಗ್ತಾಯ್ ತೆಂ ಸಾರ್ಕೆಂ, ಎದೊಳ್ಚ್ಯಾಕ್ ತುಕಾ

ಪಾಂಚ್ ಫೋವ್ ಜಾಲೆ, ಆನಿ ಆತಾಂ ತುಕಾ ಎಕ್ಲೊ ಆಸಾ ತೊ ತುಜೊ ಫೋವ್ ನ್ಹಯ್.

ಸ್ತ್ರಿಯೆನ್ ತಾಕಾ ಮ್ಹಳೆಂ: “ಸಾಯ್ಬಾ, ತುಂ ಪ್ರವಾದಿ ಮ್ಹಣ್ ಮ್ಹಾಕಾ ಆತಾಂ ಕಳೆಂ. ಆಮ್ಚೆ ಪುರ್ವಜ್ ಹ್ಯಾಚ್ ದೊಂಗ್ರಾರ್ ದೆವಾಕ್ ಆರಾಧನ್ ಕರ್ತಾಲೆ. ಪುಣ್ ತುಮಿ ಜುದೆವ್ ತಾಕಾ ಜೆರುಜಲೆಮಾಂತ್ ಮಾತ್ರ ಆರಾಧನ್ ಕರ್ಚೆಂ ಮ್ಹಣ್ ಸಾಂಗ್ತಾತ್.”

ಜೆಜುನ್ ತಿಕಾ ಮ್ಹಳೆಂ: “ಮ್ಹಜೆಂ ಉತಾರ್ ಸತ್ಮಾನ್ ಬಾಯೆ. ಹ್ಯಾ ದೊಂಗ್ರಾಕ್ ಜಾಂವ್, ಜೆರುಜಲೆಮಾಕ್ ಜಾಂವ್ ವಚನಾಸ್ತಾನಾ ಆರಾಧನ್ ಕರ್ಚೊ ವೇಳ್ ಯೆವ್ಚೊ ಜಾಲೊ. ತುಮಿ ನೆಣಾಸ್ಲಲ್ಯಾಕ್ ಆರಾಧನ್ ಕರ್ತಾತ್, ಆಮಿ ಜಾಲ್ಯಾರ್ ಜಾಣಾಸ್ಲಲ್ಯಾಕ್ ಆರಾಧನ್ ಕರ್ತಾಂವ್ - ಕಾರಣ್ ಸೊಡ್ವಣ್ ಯೆವ್ಚಿ ಜುದೆವ್ ಲೊಕಾಥಾವ್ನ್. ಪುಣ್ ಖಿರ್ಯಾ ಆರಾಧಕಾಂನಿ ಆತ್ಮ್ಯಾನ್ ಆನಿ ಸತಾನ್ ಬಾಪಾಕ್ ಆರಾಧನ್ ಕರ್ಚೊ ವೇಳ್ ಯೆತಲೊ - ತೊ ಯೇವ್ನ್ ಜಾಲಾ ಮ್ಹಳ್ಯಾರ್‌ಯೀ ಸಮ. ಅಸಲೆ ಆರಾಧಕ್ ಬಾಪಾಕ್ ಜಾಯ್. ದೇವ್ ಆತ್ಮೊ ದೆಕುನ್ ತಾಕಾ ಆರಾಧನ್ ಕರ್ತಲ್ಯಾಂನಿ ಆತ್ಮ್ಯಾನ್ ಆನಿ ಸತಾನ್ ಆರಾಧನ್ ಕರಿಜಯ್.”

ಸ್ತ್ರಿಯೆನ್ ತಾಕಾ ಮ್ಹಳೆಂ: “ಕ್ರಿಸ್ತ್ ಮ್ಹಣ್‌ತಾತ್ ತೊ ಮಾಖ್ಲೆಲೊ ಯೆತಾ ಮ್ಹಣ್ ಹಾಂವ್ ಜಾಣಾಂ. ತೊ ಯೆತಚ್ ಸಕ್ಕಡ್ ಸಂಗಿಂ ಆಮ್ಕಾಂ ಸಾಂಗ್ತಲೊ.”

ಜೆಜುನ್ ಮ್ಹಳೆಂ: “ಹಾಂವ್‌ಚ್ ತೊ, ತುಜೇಲಾಗಿಂ ಉಲಯ್ತಾಂ ತೊ.”

ತಿತ್ಲಾರ್ ತಾಚೆ ಶಿಸ್ ಪಾಟಿಂ ಆಯ್ಲೆ. ಎಕ್ಲೆ ಸ್ತ್ರಿಯೆಲಾಗಿಂ ತೊ ಉಲಯ್ತಾ ತೆಂ ಪಳೆವ್ನ್ ತೆ ಅಜಾಪ್ ಜಾಲೆ. ಪುಣ್ ತಾಂನಿಂ ಕೊಣೇಂಯೀ “ತುಕಾ ಕಿತೆಂ ಜಾಯ್?” ಮ್ಹಣುನ್ ಜಾಂವ್, ವಾ “ತುಂ ತಿಜೇಲಾಗಿಂ ಕಿತ್ಯಾಕ್ ಉಲಯ್ತಾಯ್?” ಮ್ಹಣುನ್ ಜಾಂವ್ ತಾಜೇಲಾಗೀ ವಿಚಾರ್ಲೆನಾ. ತವಳ್ ಸ್ತ್ರೀ ಆಪ್ಲೊ ಕೊಳ್ಳೊ ಥಂಯ್ಚ್ ಸೊಡ್ನ್ ಶಹರಾಕ್ ಗೆಲಿ ಆನಿ ಥಂಯ್ಚ್ಚಿ ಲೊಕಾಕ್ ಸಾಂಗಿಲಾಗ್ಲಿ: “ಯೆಯಾ, ಹಾಂವೆಂ ಕೆಲಾಂ ತೆಂ ಸಗ್ಳೆಂ ಮ್ಹಾಕಾ ಸಾಂಗ್ಲಲ್ಯಾ ಏಕ್ ಮನ್ಯಾಕ್ ಪಳೆಯಾ; ಹೊಚ್ ಕ್ರಿಸ್ ಜಾಯ್‌ಗಾಯ್?”

ಇತ್ಲೆಂ ಆಯ್ಕುನ್ ಶಹರಾಚೊ ಲೋಕ್ ಜೆಜು ಸರ್ಶಿಂ ಆಯ್ಲೊ. ಹೆಣೆಂ, “ಮೆಸ್ತ್ರಿ, ಇಲ್ಲೆಂ ಪುಣ್‌ಯೀ ಜೇವ್” ಮ್ಹಣುನ್ ಶಿಸ್ ಜೆಜುಕ್ ಒತ್ತಾಯ್ ಕರ್ನ್ ಆಸ್ಲೆ. ಪುಣ್ ಜೆಜು ತಾಂಕಾಂ ಮ್ಹಣಾಲೊ: “ತುಮ್ಕಾಂ ಕಳಿತ್ ನಾ ತೆಂ ಖಾಣ್ ಆನಿ ಜೆವಣ್ ಮ್ಹಜೇಲಾಗಿಂ ಆಸಾ.”

“ಕೊಣೆಂಯೀ ತಾಕಾ ಜೆಂವ್ಕ್ ಹಾಡ್ನ್ ದಿಲೆಂಗಾಯ್?” ಮ್ಹಣುನ್ ಶಿಸ್ ಎಕಾಮೆಕಾ ವಿಚಾರುಂಕ್‌ಲಾಗ್ಲೆ. ಪುಣ್ ಜೆಜುನ್ ತಾಂಕಾಂ ಸಾಂಗ್ಲೆಂ: “ಮ್ಹಾಕಾ ಧಾಡ್ಲಲ್ಯಾಚಿ ಖುಶಿ ಜ್ಯಾರಿ ಕರುನ್, ಮ್ಹಾಕಾ ಕರುಂಕ್ ದಿಲ್ಲೆಂ ಕಾಮ್ ಸಂಪೊಂವ್ಚೆಂ ತೆಂಚ್ ಮ್ಹಜೆಂ ಖಾಣ್ ಆನಿ ಜೆವಣ್. ‘ಆನಿ ಚಾರ್ ಮಹಿಸೆ, ಉಪ್ರಾಂತ್ ಲುಂವೊಣ್’ ಮ್ಹಣ್ ತುಮಿಚ್ ಮ್ಹಣ್ತಾತ್ ನ್ಹಯ್? ಹಾಂವ್ ತುಮ್ಕಾಂ ಸಾಂಗ್ತಾಂ: ತುಮ್ಚೆ ದೊಳೆ ಉಬಾರ್ನ್ ಪಳೆಯಾ. ಪಿಕೊನ್ ಧವಿಂ ಜಾವ್ನ್ ಲುಂವೊಣ್ ತಯಾರ್ ಜಾಲ್ಲೆಂ ಶೆತಾಂ

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಪ್ರಾಚಿತ್ ಕಾಳಾಚೊ ತಿಸ್ರೊ ಆಯ್ತಾರ್ 15 ಮಾರ್ಚ್ 2020

ಪಳೆಯಾ. ಲುಂವ್ತಾ ತೊ ಆತಾಂಚ್ ಮಜುರಿ ಘೆತಾ ಆನಿ ಸಾಸ್ಣಿಕ್ ಜಿಣಿಯೆಕ್ ಪೀಕ್ ರಾಸ್ ಕರ್ತಾ. ಅಶೆಂ ಒಂಪ್ಪಿ ಆನಿ ಲುಂವ್ಪಿ ಮ್ಹಣ್ ದೊಗ್‌ಯೀ ಸಂತೊಸ್ ಪಾವ್ತಾತ್. ‘ಒಂಪುಂಕ್ ಎಕ್ಲೊ, ಲುಂವುಂಕ್ ಆನ್ಯೆಕ್ಲೊ’ ಹಿ ಸಾಂಗ್ಣಿ ಖರಿ. ತುಮಿ ಘೊಳೊಂಕ್ ನಾ ತ್ಯಾ ಶೆತಾಂತ್ ಲುಂವುಂಕ್ ತುಮ್ಮಾಂ ಹಾಂವೆಂ ಧಾಡ್ಲ್ಯಾತ್. ಘೊಳ್‌ಲ್ಲೆ ದುಸ್ರೆಚ್, ಆನಿ ತಾಂಚೆ ವಾಂವ್ಪಿಚೊ ಫಳ್ ತುಮಿ ಭೊಗ್ತಾತ್.” “ಹಾಂವೆಂ ಕೆಲಾಂ ತೆಂ ಸಕ್ಡ್ ತಾಣೆಂ ಮ್ಹಾಕಾ ಸಾಂಗ್ಲೆಂ” ಮ್ಹಣ್ ತೇ ಸ್ತ್ರಿಯೆನ್ ಮ್ಹಳ್ಳೆಂ ಆಯ್ಕುನ್, ತ್ಯಾ ಶಹರಾಂತ್ಲ್ಯಾ ಸಬಾರ್ ಸಾಮಾರಿಯಾಗಾರಾಂನಿ ಜೆಜುಕ್ ಸತ್ಮಾನೊ. ದೆಕುನ್ ತೆ ಸಾಮಾರಿಯಾಗಾರ್ ತಾಚೆ ಸಶಿಂ ಆಯ್‌ಲ್ಲಾ ವೆಳಾರ್, ಆಪ್ಣಾಶಿಂ ರಾವ್ ಮ್ಹಣುನ್ ತಾಂಣಿಂ ಜೆಜುಲಾಗಿಂ ಪರಾತ್ಲೆಂ; ದೆಕುನ್ ಥಂಯ್ ತೊ ದೋನ್ ದೀಸ್ ರಾವ್ಲೊ. ಜೆಜುಚಿ ಶಿಕೊವ್ಣ್ ತಾಚ್ಯಾಚ್ ತೊಂಡಾ ಥಾವ್ನ್ ಆಯ್ಕಲ್ಲೆ ವರ್ವಿಂ ಆನಿಕ್‌ಯೀ ಜಾಯ್ತ್ಯಾ ಜಣಾಂನಿ ತಾಕಾ ಸತ್ಮಾನೊ. ತವಳ್ ತೇ ಸ್ತ್ರಿಯೆಕ್ ತೆ ಮ್ಹಣಾಲೆ: “ತುಂ ಸಾಂಗ್ತಾಯ್ ದೆಕುನ್ ಆಮಿ ಆತಾಂ ಸತ್ಮಾನ್ತಾಂವ್ ನ್ಹಯ್, ತಾಣೆಂ ಉಲಯ್‌ಲ್ಲೆಂ ಆಮಿಚ್ ಅಮ್ಚ್ಯಾ ಕಾನಾಂನಿ ಆಯ್ಕಲೆಂ ದೆಕುನ್. ಸಂಸಾರಾಚೊ ಸೊಡ್ವಣ್ಕಾರ್ ತೊಚ್ ಮ್ಹಣ್ ಆತಾಂ ಆಮ್ಕಾಂ ಸ್ಪಷ್ಟ್ ಜಾಲೆಂ.”

ದೆವಾಚೆಂ ಉತರ್ ಹೆಂ